

Opinjoni tal-Bord (Artikolu 64)



Opinjoni 1/2020 dwar l-abbozz tar-rekwiżiti ta' akkreditazzjoni tal-awtorità superviżorja għall-protezzjoni tad-*data* ta' Spanja għal korp ta' monitoraġġ tal-kodiċi ta' kondotta skont l-Artikolu 41 tal-GDPR

Adottata fit-28 ta' Jannar 2020

Translations proofread by EDPB Members.

This language version has not yet been proofread.

Werrej

1	Sommarju tal-fatti	4
2	VALUTAZZJONI	4
2.1	Ir-raġunament ġenerali tal-Bord rigward l-abbozz ta' rekwiżiti ta' akkreditazzjoni ppreżentat 4	
2.2	Analizi tar-rekwiżiti ta' akkreditazzjoni ta' ES għall-korpi ta' monitoraġġ tal-Kodiċi ta' Kondotta.....	5
2.2.1	RIMARKI ĠENERALI	5
2.2.2	INDIPENDENZA.....	6
2.2.3	KUNFLITT TA' INTERESS.....	7
2.2.4	GĦARFIEN ESPERT.....	8
2.2.5	PROĊEDURI U STRUTTURE STABBILITI	8
2.2.6	ĠESTJONI TRASPARENTI TAL-ILMENTI	9
2.2.7	KOMUNIKAZZJONI MAL-AEPD	10
2.2.8	MEKKANIŻMI TA' RIEŻAMI TAL-KODIĊI.....	10
2.2.9	STATUS LEGALI	10
3	KONKLUŻJONIJIET / RAKKOMANDAZZJONIJIET	11
4	RIMARKI FINALI	12

Il-Bord Ewropew għall-Protezzjoni tad-Data

Wara li kkunsidra l-Artikolu 63, l-Artikolu 64(1)(c), minn (3) sa (8) u l-Artikolu 41(3) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem il-“GDPR”),

Wara li kkunsidra l-Ftehim ŻEE u b'mod partikolari l-Anness XI u l-Protokoll 37 tiegħu, kif emendati bid-Deciżjoni tal-Kumitat Kongunt taż-ŻEE Nru 154/2018 tas-6 ta' Lulju 2018,¹

Wara li kkunsidra l-Artikolu 10 u l-Artikolu 22 tar-Regoli ta' Proċedura tiegħu tal-25 ta' Mejju 2018, kif immodifikati l-aħħar u adottati fl-10 ta' Settembru 2019

Billi:

(1) Ir-rwol ewlieni tal-Bord Ewropew għall-Protezzjoni tad-Data (minn hawn 'il quddiem “il-Bord”) huwa li jiżgura l-applikazzjoni konsistenti tal-GDPR meta awtorità superviżorja (minn hawn 'il quddiem “SA”) ikollha l-ħsieb li tapprova r-rekwiżiti għall-akkreditazzjoni ta' korp ta' monitoraġġ tal-kodiċi ta' kondotta (minn hawn 'il quddiem “il-kodiċi”) skont l-Artikolu 41. Għalhekk, l-għan ta' din l-opinjoni huwa li tikkontribwixxi għal approċċ armonizzat fir-rigward tar-rekwiżiti ssuġġeriti li awtorità superviżorja għall-protezzjoni tad-*data* għandha tabbozza u li japplikaw matul l-akkreditazzjoni ta' korp ta' monitoraġġ tal-kodiċi mill-awtorità superviżorja kompetenti. Minkejja li l-GDPR ma jimponix direttament sett wieħed ta' rekwiżiti għall-akkreditazzjoni, huwa xorta waħda jippromwovi l-konsistenza. Il-Bord ifittex li jilħaq dan l-oġettiv fl-opinjoni tiegħu billi: l-ewwel nett, jitlob lill-SAs kompetenti sabiex jabbazzaw ir-rekwiżiti tagħhom għall-akkreditazzjoni tal-korpi ta' monitoraġġ abbażi tal-Artikolu 41(2) tal-GDPR u tal-“Linji Gwida 1/2019 tal-Bord dwar il-Kodiċi ta' Kondotta u l-Korpi ta' monitoraġġ skont ir-Regolament 2016/679” (minn hawn 'il quddiem “il-Linji Gwida”), bl-użu tat-tmien rekwiżiti kif deskritti fit-taqsimha dwar l-akkreditazzjoni tal-linji gwida (it-taqsimha 12); it-tieni, sabiex jipprovdu gwida bil-miktub li tispjega r-rekwiżiti ta' akkreditazzjoni; u, fl-aħħar nett, jitlobhom jadottaw dawn ir-rekwiżiti f'konformità ma' din l-opinjoni, sabiex jinkiseb approċċ armonizzat.

(2) B'referenza għall-Artikolu 41 tal-GDPR, l-awtoritajiet superviżorji kompetenti għandhom jadottaw ir-rekwiżiti għall-akkreditazzjoni tal-korpi ta' monitoraġġ tal-kodiċijiet approvati. Madankollu, huma għandhom japplikaw il-mekkaniżmu ta' konsistenza sabiex jippermettu l-istabbiliment ta' rekwiżiti xierqa li jiżguraw li l-korpi ta' monitoraġġ iwettqu l-monitoraġġ tal-konformità mal-kodiċijiet b'mod kompetenti, konsistenti u indipendenti, u b'hekk jiffaċilitaw l-implimentazzjoni xierqa tal-kodiċijiet madwar l-Unjoni u, b'riżultat ta' dan, jikkontribwixxu għall-applikazzjoni xierqa tal-GDPR.

(3) Sabiex kodiċi li jkopri l-awtoritajiet u l-korpi mhux pubbliċi jiġi approvat, irid jiġi identifikat korp (jew korpi) ta' monitoraġġ bħala parti mill-kodiċi u dan irid jiġi akkreditat mill-SA kompetenti bħala korp li kapaci jissorvelja b'mod effettiv il-kodiċi. Il-GDPR ma jiddefinix it-terminu “akkreditazzjoni”. Madankollu, l-Artikolu 41(2) tal-GDPR jindika r-rekwiżiti ġenerali għall-akkreditazzjoni tal-korp ta' monitoraġġ. Hemm għadd ta' rekwiżiti, li jenħtieġ li jiġu ssodisfati sabiex l-awtorità superviżorja

¹ Ir-referenzi għall-“Unjoni” f'din l-opinjoni jenħtieġ li jinftehmha bħala referenzi għaž-“ŻEE”.

kompetenti tkun sodisfatta u takkredita korp ta' monitoraġġ. Is-sidien tal-kodiċi huma meħtieġa jispjegaw u juru kif il-korp ta' monitoraġġ propost tagħhom jissodisfa r-rekwiżiti stipulati fl-Artikolu 41(2) biex ikun akkreditat.

(4) Filwaqt li r-rekwiżiti għall-akkreditazzjoni tal-korpi ta' monitoraġġ huma soġġetti għall-mekkaniżmu ta' konsistenza, l-iżvilupp tar-rekwiżiti ta' akkreditazzjoni previsti fil-Linji Gwida jenħtieġ li jqis is-settur jew l-ispeċifikitajiet tal-kodiċi. L-awtoritajiet superviżorji kompetenti għandhom diskrezzjoni fir-rigward tal-ambitu u tal-ispeċifikitajiet ta' kull kodiċi, u jenħtieġ li jqisu l-leġiżlazzjoni rilevanti tagħhom. Għalhekk, l-għan tal-opinjoni tal-Bord huwa li jevita inkonsistenzi sinifikanti li jistgħu jaffettwaw il-prestazzjoni tal-korpi ta' monitoraġġ u, konsegwentement, ir-reputazzjoni tal-kodiċijiet ta' kondotta tal-GDPR u tal-korpi ta' monitoraġġ tagħhom.

(5) F'dan ir-rigward, il-Linji Gwida adottati mill-Bord se jservu bħala għodda ta' gwida fil-kuntest tal-mekkaniżmu ta' konsistenza. B'mod partikolari, fil-Linji Gwida, il-Bord iċċara li għalkemm l-akkreditazzjoni ta' korp ta' monitoraġġ tapplika biss għal kodiċi speċifiku, korp ta' monitoraġġ jista' jiġi akkreditat għal aktar minn kodiċi wieħed, dment li jissodisfa r-rekwiżiti għall-akkreditazzjoni għal kull kodiċi.

(6) L-opinjoni tal-Bord għandha tiġi adottata skont l-Artikolu 64(3) tal-GDPR flimkien mal-Artikolu 10(2) tar-Regoli ta' Proċedura tal-EDPB fi tmien tmien ġimgħat mill-ewwel jum ta' xogħol wara li l-President u l-awtorità superviżorja kompetenti jkunu ddeċidew li l-fajl huwa komplut. B'deċiżjoni tal-President, dan il-perjodu jista' jiġi estż b'sitt ġimgħat addizzjonali, meta titqies il-komplessità tas-suġġett.

ADOTTA L-OPINJONI LI ĠEJJA:

1 SOMMARJU TAL-FATTI

1. L-Awtorità Superviżorja ta' Spanja (minn hawn 'il quddiem "SA ES") issottomettiet l-abbozz ta' deċiżjoni tagħha li fih ir-rekwiżiti ta' akkreditazzjoni għal korp ta' monitoraġġ tal-kodiċi ta' kondotta lill-Bord, u fih talbet l-opinjoni tiegħu skont l-Artikolu 64(1)(c), għal approċċ konsistenti fil-livell tal-Unjoni. Id-deċiżjoni dwar il-kompletezza tal-fajl ittiehdet fil-25 ta' Ottubru 2019.
2. F'konformità mal-Artikolu 10(2) tar-Regoli ta' Proċedura tal-Bord,² minhabba l-komplessità tal-fatti inkwistjoni, il-Bord iddeċieda li jestendi l-perjodu inizjali ta' adozzjoni ta' tmien ġimgħat b'sitt ġimgħat oħra.

2 VALUTAZZJONI

2.1 Ir-raġunament ġenerali tal-Bord rigward l-abbozz ta' rekwiżiti ta' akkreditazzjoni ppreżentat

3. Ir-rekwiżiti kollha ta' akkreditazzjoni ppreżentati lill-Bord għal opinjoni jridu jindirizzaw b'mod sħiħ il-kriterji tal-Artikolu 41(2) tal-GDPR u jenħtieġ li jkunu konformi mat-tmien oqsma deskritti mill-Bord fit-taqsimha tal-akkreditazzjoni tal-Linji Gwida (taqsima 12, paġni 21-25). L-opinjoni tal-Bord għandha l-

² Il-verżjoni 3, kif immodifikata l-aħħar u adottata fl-10 ta' Settembru 2019.

għan li tiżgura l-konsistenza u l-applikazzjoni korretta tal-Artikolu 41(2) tal-GDPR fir-rigward tal-abbozz ippreżentat.

4. Dan ifisser li, meta jkunu qed jiġu abbozzati r-rekwiżiti għall-akkreditazzjoni ta' korp għall-monitoraġġ tal-kodiċijiet skont l-Artikoli 41(3) u 57(1)(p) tal-GDPR, l-SAs kollha jenħtieġ li jkopru dawn ir-rekwiżiti ċentrali bażiċi previsti fil-Linji Gwida, u l-Bord jista' jirrakkomanda li l-SAs jemendaw l-abbozzi tagħhom skont dan sabiex jiżguraw konsistenza.
5. Il-kodiċijiet kollha li jkopru l-awtoritajiet u l-korpi mhux pubbliċi huma meħtieġa jkollhom korpi ta' monitoraġġ akkreditati. Il-GDPR jitlob lill-SAs, lill-Bord u lill-Kummissjoni b'mod espliċitu sabiex "jinkoraġġixxu t-tfassil ta' kodiċijiet ta' kondotta maħsuba biex jikkontribwixxu għall-applikazzjoni xierqa ta' dan ir-Regolament, b'kont meħud tal-karatteristiċi speċifiċi tad-diversi setturi tal-ipproċessar u l-ħtiġijiet speċifiċi ta' imprizi mikro, żgħira u ta' daqs medju". (l-Artikolu 40(1) tal-GDPR) Għalhekk, il-Bord jirrikonoxxi li r-rekwiżiti jeħtieġ li jaħdmu għal tipi differenti ta' kodiċijiet, li japplikaw għal setturi ta' daqs differenti, li jindirizzaw interessi varji involuti u li jkopru attivitajiet ta' pproċessar b'livelli differenti ta' riskju.
6. F'xi oqsma, il-Bord se jappoġġja l-iżvilupp ta' rekwiżiti armonizzati billi jhegġegħ lill-SA tikkunsidra l-eżempji pprovduti għal finijiet ta' kjarifika.
7. Meta din l-opinjoni tibqa' siekta dwar rekwiżit speċifiku, dan ifisser li l-Bord ma jkunx qed jitlob lill-SA ES sabiex tieħu azzjoni ulterjuri.
8. Din l-opinjoni ma tirriflettix il-punti sottomessi mill-SA ES, li huma barra mill-kamp ta' applikazzjoni tal-Artikolu 41(2) tal-GDPR, bħar-referenzi għal-leġiżlazzjoni nazzjonali. Madankollu, il-Bord jinnota li l-leġiżlazzjoni nazzjonali jenħtieġ li tkun konformi mal-GDPR, fejn meħtieġ.

2.2 Analizi tar-rekwiżiti ta' akkreditazzjoni ta' ES għall-korpi ta' monitoraġġ tal-Kodiċi ta' Kondotta

9. Filwaqt li jiġi kkunsidrat li:
 - a. l-Artikolu 41(2) tal-GDPR jipprovdi lista ta' oqsma ta' akkreditazzjoni li korp ta' monitoraġġ jeħtieġ li jindirizza sabiex jiġi akkreditat;
 - b. l-Artikolu 41(4) tal-GDPR jeħtieġ li l-kodiċijiet kollha (eskluzi dawk li jkopru l-awtoritajiet pubbliċi skont l-Artikolu 41(6)) ikollhom korp ta' monitoraġġ akkreditat; u
 - c. l-Artikolu 57(1)(p) u (q) tal-GDPR jistipula li awtorità superviżorja kompetenti trid tabbozza u tippubblika r-rekwiżiti ta' akkreditazzjoni għall-korpi ta' monitoraġġ u twettaq l-akkreditazzjoni ta' korp għall-monitoraġġ tal-kodiċijiet ta' kondotta.

il-Bord huwa tal-opinjoni li:

2.2.1 RIMARKI ĠENERALI

10. Il-formulazzjoni fir-rekwiżiti ta' akkreditazzjoni tal-SA ES mhijiex konformi mat-terminologija użata fil-Linji Gwida. Għal raġunijiet ta' konsistenza u ta' ċarezza, l-EDPB ihegġegħ lill-SA ES sabiex tuża t-terminologija tal-Linji Gwida fl-abbozz tar-rekwiżiti ta' akkreditazzjoni. L-eżempji jinkludu: "Rekwiżiti ta' akkreditazzjoni" minflok "Kriterji ta' akkreditazzjoni" fit-titolu, "sidien ta' kodiċi" minflok "sponsor

ta' kodiċi jew promotur ta' kodiċi", "membri ta' kodiċi" minflok "korpi ssorveljati", "korp ta' monitoraġġ" minflok "korp superviżorju", "korp intern" minflok "korp ta' ġewwa", "stabbiliment [tal-korp ta' monitoraġġ]" minflok "sede [tal-korp ta' monitoraġġ]". Il-paragrafi kkonċernati huma 1, 1.1, 1.2, 1.3, 1.4, 2, 3, 3.1, 3.2, 5.2, 5.3, 6.2, 6.3, 7.1, 8, u 8.2.

11. Filwaqt li l-Bord jirrikonoxxi li r-referenza għal "jenħtieġ li" tista' tkun dovuta għat-traduzzjoni tat-termini Spanjoli użati biex jesprimu l-obbligu, il-Bord jirrakkomanda li l-SA ES temenda l-formulazzjoni fl-abbozz sħiħ tar-rekwiżiti ta' akkreditazzjoni, u tissostitwixxiha b'"għandhom" jew "iridu" sabiex tiġi żgurata l-infurzabbiltà tar-rekwiżiti.
12. Il-Bord jinnota li ma hemm l-ebda referenza għad-durata tal-proċeduri ta' akkreditazzjoni jew ta' rtirar ta' akkreditazzjoni. Filwaqt li l-Bord jaċċetta li dawn l-oqsma jaqgħu fil-qasam tal-gwida li tappoġġja r-rekwiżiti ta' akkreditazzjoni, il-Bord iqis li dawn huma oqsma importanti f'termini ta' żgurar li l-proċess kollu ta' akkreditazzjoni jkun trasparenti. Għalhekk, il-Bord ihegġegħ lill-SA ES sabiex tiċċara d-durata tal-akkreditazzjoni u tal-proċeduri ta' rtirar fil-gwida ta' appoġġ għar-rekwiżiti ta' akkreditazzjoni.
13. Fl-aħħar nett, il-Bord jifhem li, sakemm ma jingħadx mod ieħor b'mod espliċitu, l-abbozz tar-rekwiżiti ta' akkreditazzjoni tal-SA ES japplika kemm għall-korpi ta' monitoraġġ interni kif ukoll għal dawk esterni.

2.2.2 INDIPENDENZA

14. Fir-rigward tal-introduzzjoni tat-taqsim 1 tal-abbozz tar-rekwiżiti ta' akkreditazzjoni, il-Bord jieħu nota tal-elementi kollha li juru l-indipendenza u l-imparzjalità tal-funzjoni tal-korp ta' monitoraġġ fir-rigward tal-membri ta' kodiċi u tal-professjoni, l-industrija jew is-settur li għalihom japplika l-kodiċi. Madankollu, jidher li hemm kontradizzjoni bejn it-tielet u r-raba' paragrafi ta' din it-taqsim. Fit-tielet paragrafu huwa ddikjarat li jenħtieġ li l-korp ta' monitoraġġ ma jkollu *"l-ebda dipendenza ta' kwalunkwe tip (organizzazzjonali, ekonomika, professjonali jew personali) fuq l-entità affiljata"*, li jidher li jeskludi l-possibbiltà li korpi interni ta' monitoraġġ jiġu akkreditati fuq il-bażi tal-issodisfar ta' dawn ir-rekwiżiti. Fl-istess ħin, fl-aħħar paragrafu, jissemew każijiet li fihom il-korp ta' monitoraġġ ikun intern. Għalhekk, il-Bord jirrakkomanda lill-SA ES sabiex tiċċara r-relazzjoni bejn dawn iż-żewġ paragrafi, u sabiex tispjega kif tista' tinkiseb l-indipendenza minn korp ta' monitoraġġ intern, kif ukoll sabiex terġa' tabbozza t-tielet paragrafu b'tali mod li l-korpi interni ta' monitoraġġ ikunu koperti b'mod xieraq.
15. Fir-rigward tar-rekwiżit 1.1, it-tielet inċiż, il-Bord iqis li l-formulazzjoni "[...] *qed issirilhom superviżjoni* [...] *mill-isponsor tal-kodiċi ta' kondotta, meta l-korp ta' monitoraġġ ikun korp ta' ġewwa*" tidher li ddgħajjef is-separazzjoni bejn is-sidien tal-kodiċi u l-membri tal-kodiċi fuq naħa, u l-korp ta' monitoraġġ fuq in-naħa l-oħra. Tabilhaqq, skont il-Linji Gwida (il-paragrafu 65, il-paġna 22), fejn jiġi propost korp intern ta' monitoraġġ, jenħtieġ li jkun hemm persunal u manigment, responsabbiltà u funzjoni separati minn oqsma oħra tal-organizzazzjoni tas-sidien tal-kodiċijiet. Barra minn hekk, il-korp ta' monitoraġġ, anki jekk ikun wieħed intern, jenħtieġ li jiżgura imparzjalità u indipendenza adegwati abbażi ta' approċċ ta' ġestjoni tar-riskju. Konsegwentement, il-Bord jirrakkomanda li l-SA ES tħassar is-sentenza "*jew mill-isponsor tal-kodiċi ta' kondotta, meta l-korp ta' monitoraġġ ikun korp ta' ġewwa*", jew inkella tiċċaraha, skont il-Linji Gwida.

16. Fir-rigward tar-rekwiżiti finanzjarji (it-Taqsima 1.3 tal-abbozz tar-rekwiżiti ta' akkreditazzjoni tal-SA ES), il-Bord jirrikonoxxi li l-korpi ta' monitoraġġ jenħtieġ li jiġu pprovduti bl-istabbiltà finanzjarja u bir-riżorsi meħtieġa għat-tweqqif effettiv tal-kompiti tagħhom. Jenħtieġ li l-mezzi li bihom korpi tal-monitoraġġ jirċievi appoġġ finanzjarju ma jaffettwawx hażin l-indipendenza tal-kompitu tiegħu li jimmonitorja l-konformità ta' kodiċi. Il-finanzjament tal-korpi ta' monitoraġġ u t-trasparenza ta' dan il-finanzjament jikkostitwixxu element deċiżiv għall-valutazzjoni tal-indipendenza tal-korpi ta' monitoraġġ. Għal din ir-raġuni, il-Bord jirrakkomanda li l-SA ES tħassar il-frażi "fejn xieraq" u tissostitwixxi "jenħtieġ li" b'"għandhom" jew "iridu" jew "iridu jiġu pprovduti" fit-taqsima 1.3 tal-abbozz tar-rekwiżiti ta' akkreditazzjoni tal-SA ES.
17. Barra minn hekk, it-taqsima 1.4 tal-abbozz tar-rekwiżiti ta' akkreditazzjoni tal-SA ES tirreferi b'mod espliċitu għall-*"kazijiet li fihom il-korpi ta' monitoraġġ ikun korpi ta' ġewwa [korpi intern]"*. Il-Bord iħeġġeġ lill-SA ES sabiex tiċċara li l-mezzi ta' finanzjament ma jkunux jaffettwaw hażin l-indipendenza tal-korpi intern ta' monitoraġġ.
18. Il-Bord jinnota r-rekwiżit li l-korpi ta' monitoraġġ jipprovdi deskrizzjoni tar-riżorsi disponibbli għalih, sabiex jissodisfa l-obbligazzjonijiet tiegħu bħala riżultat tan-nuqqas tiegħu milli jwettaq il-kompiti tiegħu (it-taqsima 8.3 tal-abbozz tar-rekwiżiti ta' akkreditazzjoni tal-SA ES). Madankollu, il-Bord huwa tal-fehma li tali rekwiżit jista' jidher li jkun ta' piż sproporzjonat għal entitajiet żgħira u ta' daqs medju li jistgħu jkunu skoraggiati milli japplikaw għall-akkreditazzjoni. F'dan ir-rigward, il-Bord jirrakkomanda li l-SA ES tuża formulazzjoni anqas stretta għal din it-taqsima, billi tirreferi għar-responsabbiltajiet tal-korpi ta' monitoraġġ b'mod ġenerali.
19. Fir-rigward tal-pubblikazzjoni tar-rapport tal-korpi ta' monitoraġġ dwar l-attivitajiet annwali (it-taqsima 6.1), il-Bord jirrakkomanda li, għall-fini ta' ċarezza, l-SA ES tispeċifika l-informazzjoni li titqies rilevanti għall-pubblikazzjoni, kif ukoll il-livell ta' dettall ta' informazzjoni li jeħtieġ li jiġi inkluz f'dawn ir-rapporti.
20. Il-Bord josserva li ma hemm l-ebda referenza għar-responsabbiltà bħala wieħed mill-erba' oqsma li fihom il-korpi ta' monitoraġġ għandu juri l-indipendenza. Skont l-Opinjoni 9/2019 dwar l-awtorità superviżorja tal-protezzjoni tad-data Awstrijaka, abbozz ta' rekwiżiti ta' akkreditazzjoni għal korpi ta' monitoraġġ għal kodiċi ta' kondotta skont l-Artikolu 41 tal-GDPR, *"il-korpi ta' monitoraġġ għandu jkun jista' juri "responsabbiltà" għad-deċiżjonijiet u l-azzjonijiet tiegħu sabiex jitqies bħala indipendenti"* (il-paragrafu 24). F'dan ir-rigward, il-Bord jirrakkomanda li l-SA ES tinkludi l-obbligu li tintwera l-indipendenza fir-rigward tar-responsabbiltà tal-korpi ta' monitoraġġ. Pereżempju, jenħtieġ li l-SA ES tiċċara x'tip ta' evidenza hija mistennija mill-korpi ta' monitoraġġ, sabiex turi r-responsabbiltà tagħha. Dan jista' jinkiseb permezz ta' affarijiet bħall-istabbiliment tar-rwoli u l-qafas għat-tehid tad-deċiżjonijiet u l-proċeduri ta' rapportar tiegħu, u bit-twaqqif ta' politiki li jżidu l-għarfien fost il-persunal dwar l-istrutturi ta' governanza u l-proċeduri fis-seħh.

2.2.3 KUNFLITT TA' INTERESS

21. Il-Bord jiehu nota tar-rekwiżiti kollha inkluzi fir-rekwiżiti ta' akkreditazzjoni tal-SA ES sabiex il-korpi ta' monitoraġġ juri li l-eżerċizzju tal-kompiti u tad-dmirijiet tiegħu ma jirriżultax f'kunflitt ta' interess. Madankollu, l-introduzzjoni fit-taqsima 2 ma tipprovdi biżżejjed ċarezza dwar liema sitwazzjonijiet jistgħu jirriżultaw f'kunflitt ta' interess. Il-Bord huwa tal-fehma li, għal raġunijiet prattiċi, eżempji ta' kazijiet fejn jista' jinqala' kunflitt ta' interess jistgħu jkunu ta' għajnuna. Eżempju ta' sitwazzjoni ta' kunflitt ta' interess ikun il-każ li fih il-persunal li jwettaq l-awditi jew li jiehu deċiżjonijiet f'isem korpi ta'

monitoraġġ ikun ha-dem qabel għas-sid tal-kodiċi, jew għal kwalunkwe organizzazzjoni li tikkonforma mal-kodiċi. Għalhekk, il-Bord ihegġeġ lill-SA ES sabiex iżżid xi eżempji, simili għal dawk ipprovduti f'dan il-paragrafu.

2.2.4 GĦARFIEN ESPERT

22. It-Taqsima 3 tar-rekwiżiti ta' akkreditazzjoni tal-SA ES tirreferi għall-*"promoturi tal-kodiċi ta' kondotta"* u għall-*"isponsor tal-kodiċi"* (mifhuma bħala sidien tal-kodiċi) u l-korp ta' monitoraġġ, li għandhom bżonn juru li *"l-persuni responsabbli mit-teħid ta' deċiżjonijiet ikollhom l-għarfien meħtieġ fir-rigward tal-leġiżlazzjoni u tal-prattika tal-protezzjoni tad-data [...]"*. Il-Bord huwa tal-fehma li r-referenza għall-obbligu tas-sidien tal-kodiċijiet li juru l-għarfien espert tal-korp ta' monitoraġġ tista' tiżgwi. Fil-fatt, tista' tkun xierqa fil-każ ta' korp intern ta' monitoraġġ li japplika għall-akkreditazzjoni, filwaqt li fil-każ ta' korp estern ta' monitoraġġ, ikun il-korp innifsu, li japplika għall-akkreditazzjoni, li jkollu bżonn juri l-għarfien espert tiegħu. Għalhekk, il-Bord ihegġeġ lill-SA ES sabiex tħassar il-frazzjoni *"promoturi tal-kodiċi ta' kondotta"* u *"sponsor tal-kodiċi"* sabiex issir referenza għall-korpi ta' monitoraġġ kemm interni kif ukoll ester ni.
23. Barra minn hekk, il-Bord ihegġeġ lill-SA ES sabiex tallinja l-ewwel paragrafu ta' din it-taqsima mal-Linji Gwida, billi tinkludi referenza għall-għarfien espert meħtieġ fil-*"leġiżlazzjoni u fil-prattika tal-protezzjoni tad-data fl-attivitajiet tal-ipproċessar tas-settur [...]"*. Fl-aħħar nett, il-Bord ihegġeġ lill-SA ES sabiex tiċċara t-tielet paragrafu ta' din it-taqsima billi tindika li r-rekwiżit għall-għarfien espert japplika għall-korp ta' monitoraġġ kumplessivament u mhux għal kull membru tal-persunal.
24. Kif meħtieġ mil-Linji Gwida, kull kodiċi jrid jissodisfa l-kriterji tal-mekkanizmu ta' monitoraġġ (fit-taqsima 6.4 tal-Linji Gwida), billi juri *"għaliex il-proposti tagħhom għall-monitoraġġ huma xierqa u operazzjonalment fattibbli"* (il-paragrafu 41, il-paġna 17 tal-Linji Gwida). F'dan il-kuntest, il-kodiċijiet kollha mal-korpi ta' monitoraġġ se jkollhom jispjegaw il-livell ta' għarfien espert meħtieġ għall-korpi ta' monitoraġġ tagħhom sabiex iwettqu b'mod effettiv l-attivitajiet ta' monitoraġġ tal-kodiċi. It-Taqsima 3.1 tal-abbozz tar-rekwiżiti ta' akkreditazzjoni tal-SA ES tirreferi għall-*"mezzi sabiex jintwerew il-ħila, l-għarfien u l-esperjenza meħtieġa"*. Ma hemmx referenza għal-livell ta' esperjenza kif meħtieġ mill-kodiċi nnifsu. Il-Bord ihegġeġ lill-SA ES sabiex iżżid eżempji b'tali mod li l-għarfien espert, l-esperjenza u l-għarfien meħtieġ dwar il-protezzjoni tad-data jkunu riflessi fil-kodiċi nnifsu.
25. It-Taqsima 3.2 tal-abbozz tar-rekwiżiti ta' akkreditazzjoni tal-SA ES tipprovdi biss deskrizzjoni ġenerali tar-rekwiżiti tal-għarfien espert. Il-Bord ihegġeġ lill-SA ES sabiex tipprovdi deskrizzjoni dettaljata tar-rekwiżiti tal-għarfien espert u sabiex tiċċara jekk ir-rekwiżiti stabbiliti fil-paragrafu 69 tal-Linji Gwida humiex koperti.
26. Fl-aħħar nett, sabiex dawn ir-rekwiżiti jkunu rekwiżiti reali, aktar milli gwida, il-Bord ihegġeġ lill-SA ES sabiex tabbozza mill-ġdid it-tliet rekwiżiti kollha sabiex tibda b'*"il-korp ta' monitoraġġ għandu..."*.

2.2.5 PROĊEDURI U STRUTTURE STABILITI

27. Il-Bord jinnota li r-rekwiżit 5.2 tar-rekwiżiti ta' akkreditazzjoni tal-SA ES jiddikjara li l-proċedura ta' ġestjoni tal-ilmenti tkun trasparenti u faċilment aċċessibbli mill-pubbliku. Il-Bord jirrikonoxxi li din il-formulazzjoni hija bbażata fuq il-Linji Gwida. Madankollu, il-Bord huwa tal-fehma li, għal raġunijiet ta' ċarezza, ir-rekwiżiti jenħtieġ li jispeċifikaw it-tifsira ta' "pubbliku" u jekk dan jinkludix ukoll membri tal-kodiċi. Għalhekk, il-Bord ihegġeġ lill-SA ES sabiex temenda r-rekwiżit 5.2 skont dan.

28. Il-Bord josserva li fost il-fatturi li għandhom jitqiesu meta jiġu vvalutati d-dettalji tal-proċeduri li għandhom l-għan li jimmonitorjaw il-konformità tal-membri tal-kodiċi mal-kodiċi ta' kondotta (it-taqsim 4.1, it-tieni inċiż tal-abbozz tar-rekwiżiti ta' akkreditazzjoni tal-SA ES), ir-rekwiżit jirreferi għan-*"numru ta' membri"*. Mhuwiex ċar kif il-valutazzjoni tal-SA ES tista' tkun ibbażata fuq dan il-kriterju, meta jitqies li n-numri tal-membri ta' kodiċi jistgħu ma jkunux magħrufa meta l-korp ta' monitoraġġ japplika għall-akkreditazzjoni u jistgħu jinbidlu b'mod konsiderevoli wara li tkun ingħatat l-akkreditazzjoni. Fost dawn il-fatturi, hemm ukoll referenza għan-*"numru ta' lmenti riċevuti"*. Filwaqt li l-għadd ta' lmenti jista' jkun rilevanti, l-enfasi tagħhom probabbilment hija aktar rilevanti bħala kriterju, iżda mhijiex inkluża. Barra minn hekk, il-Bord iqis li elementi oħra, bħall-enfasi tal-ilmenti, jista' jkollhom sinifikat akbar. F'dan ir-rigward, il-Bord ihegġegħ lill-SA ES sabiex tissostitwixxi t-terminu *"n-numru ta' membri"* b'*"in-numru u d-daqs mistennija tal-membri"* u sabiex tħassar ir-referenza għan-*"numru"* ta' lmenti, u żżommha aktar ġenerali, bħal *"l-ilmenti riċevuti"*.

2.2.6 ĠESTJONI TRASPARENTI TAL-ILMENTI

29. Fir-rigward tal-ilmenti dwar il-membri tal-kodiċi (it-taqsim 5.2 tal-abbozz ta' rekwiżiti ta' akkreditazzjoni tal-SA ES), il-Bord jirrikonoxxi li r-rekwiżiti tal-proċess tal-ġestjoni tal-ilmenti għandhom jiġu stabbiliti f'livell għoli u għandhom jagħmlu referenza għal skedi ta' żmien raġonevoli biex jitwieġbu l-ilmenti. F'dan ir-rigward, il-Bord jinnota li l-abbozz tar-rekwiżiti ta' akkreditazzjoni tal-SA ES jgħid li l-proċedura tal-ilmenti jenħtieġ li tiġi riżolta *"fi żmien raġonevoli ta' mhux aktar minn tliet (3) xhur"*. Fil-każ li, bit-terminu *"tiġi riżolta"*, l-SA ES qed tirreferi għad-deċiżjoni finali tal-investigazzjoni, il-Bord jirrakkomanda li l-SA ES tiegħu approċċ aktar flessibbli, billi tiddikjara li l-korp ta' monitoraġġ se jkollu jipprovi lill-ilmentatur b'rapporti ta' progress jew bl-eżitu f'perjodu ta' żmien raġonevoli, bħal tliet xhur. Jekk l-SA ES qed tirreferi għal tip ieħor ta' riżoluzzjoni, differenti mid-deċiżjoni finali tal-investigazzjoni, il-Bord jirrakkomanda lill-SA ES sabiex tiċċara x'tip ta' informazzjoni qed tirreferi għaliha.
30. Barra minn hekk, il-Bord jieħu nota tal-fatt li l-iskadenza ta' tliet xhur tista' tiġi estiża fejn meħtieġ, b'kunsiderazzjoni għad-daqs tal-kumpanija li tkun qed tiġi investigata, kif ukoll għad-diffikultà tal-investigazzjoni.
31. Il-Bord josserva li t-taqsim 5.2, il-ħames inċiż tal-abbozz ta' rekwiżiti ta' akkreditazzjoni tal-SA ES tirreferi biss għal *"penali"*. Fil-fehma tal-Bord, dan ir-rekwiżit jidher li jillimita l-margni ta' manuvra tal-korp ta' monitoraġġ fir-rigward tat-tip ta' miżuri li jista' japplika. Barra minn hekk, daww il-miżuri jridu jiġu ddeterminati fil-kodiċi ta' kondotta, skont l-Artikolu 40(4) tal-GDPR. Il-Bord iqis li formulazzjoni aktar komprensiva tkun tinkludi referenza għal rimedji u għal miżuri korrettivi u jhegġegħ lill-SA ES sabiex tissostitwixxi *"penali"* b'*"sanzjonijiet"*. Daww il-miżuri korrettivi jridu jiġu ddeterminati fil-kodiċi ta' kondotta, skont l-Artikolu 40(4) tal-GDPR. Għalhekk, għall-fini ta' ċarezza, il-Bord jirrakkomanda lill-SA ES sabiex iżżid referenza mal-lista ta' sanzjonijiet stabbilita fil-kodiċi ta' kondotta f'każijiet ta' ksur tal-kodiċi minn kontrollur jew minn proċessur li jkunu jaderixxi miegħu.
32. Il-Bord josserva li l-SA ES tiddeċiedi, għall-fini tat-trasparenza tal-proċedura ta' ġestjoni tal-ilmenti, li titlob li l-korp ta' monitoraġġ jippubblika d-deċiżjonijiet meħuda fil-kuntest tal-proċedura ta' ġestjoni tal-ilmenti (it-Taqsim 5.2). Il-pubblikazzjoni tad-deċiżjonijiet finali jista' jkollha l-istess effett ta' sanzjoni aċċessorja għall-membri tal-kodiċi li lillu tkun indirizzata d-deċiżjoni. Madankollu, il-Bord

jirrikonoxxi li informazzjoni ġenerali dwar l-azzjonijiet meħuda mill-korp ta' monitoraġġ f'każ ta' ksur tal-kodiċi ta' kondotta tkun issaħħaħ it-trasparenza. Għalhekk, għall-fini ta' ċarezza, il-Bord jirrakkomanda li l-SA ES tispeċifika t-tip ta' informazzjoni rilevanti li l-korp ta' monitoraġġ huwa obligat jippubblika. Pereżempju, il-korp ta' monitoraġġ jista' jippubblika, fuq bażi regolari, *data* statistika bir-riżultat tal-attivitajiet ta' monitoraġġ, bħall-għadd ta' lmenti riċevuti, it-tip ta' ksur u l-miżuri korrettivi maħruġa.

2.2.7 KOMUNIKAZZJONI MAL-AEPD

33. Il-Bord josserva li ma hemm l-ebda referenza għal skadenza sa meta l-korp ta' monitoraġġ jenħtieġ li jinforma lill-AEPD fil-każ ta' tibdil sostanzjali (it-taqsim 6.2 tal-abbozz tar-rekwiżiti ta' akkreditazzjoni tal-SA ES). Għalhekk, il-Bord jirrakkomanda li l-SA ES tiffurmula mill-ġdid ir-rekwiżit sabiex ikunu koperti aspettattivi taż-żmien xierqa għall-komunikazzjoni mal-AEPD. Pereżempju, tibdil sostanzjali għandu jiġi kkomunikat lill-SA ES "mingħajr dewmien żejjed". Barra minn hekk, l-*"ambitu tal-akkreditazzjoni"* huwa fost it-tibdil sostanzjali li għandu jiġi rrapportat lill-SA (it-taqsim 6.2, ir-raba' inciż). Il-Bord iqis li din l-inkluzjoni tiżgwida, peress li l-korp ta' monitoraġġ ma jistax ibiddel il-kamp ta' applikazzjoni tal-akkreditazzjoni. Għalhekk, il-Bord jirrakkomanda li l-SA ES tħassar ir-referenza għall-kamp ta' applikazzjoni tal-akkreditazzjoni jew, inkella, tiċċara t-tifsira tagħha.
34. Il-Bord josserva li t-taqsim 6.3 tar-rekwiżiti ta' akkreditazzjoni tal-SA ES tirreferi għall-elementi li l-komunikazzjoni lill-AEPD jenħtieġ li tinkludi; ir-raġunijiet għad-deċiżjoni kif ukoll il-kriterji li fuqhom hija bbażata s-sospensjoni. Għall-fini ta' ċarezza, il-Bord jirrakkomanda li tiżdied ukoll referenza għall-*"eskluzjoni"*.

2.2.8 MEKKANIŻMI TA' RIEŻAMI TAL-KODIĊI

35. Il-Bord iqis li r-rekwiżiti fit-taqsim 7.1 jidhru stretti wisq u jistgħu jwasslu għal standards eċċessivi għall-korp ta' monitoraġġ, speċjalment it-tielet u r-raba' inciżi. Għandu jkun biżżejjed li l-korp ta' monitoraġġ jinforma lis-sid tal-kodiċi u jirrakkomanda li l-partijiet rilevanti tal-kodiċi jiġu riveduti f'konformità mal-evalwazzjoni. Barra minn hekk, jenħtieġ li dan ir-rekwiżit jipprevedi l-possibbiltà li l-informazzjoni elenkata fih ma tiġix ipprovduta lis-sid tal-kodiċi, iżda lil kwalunkwe entità oħra msemmija fil-kodiċi ta' kondotta, sabiex jingħata ċertu margni ta' manuvra lis-sidien tal-kodiċijiet fit-tfassil tal-proċedura għall-valutazzjoni tal-ħtieġa ta' reviżjoni tal-kodiċi. F'dan ir-rigward, il-Bord iħeġġeġ lill-SA ES sabiex terġa' tiffurmula l-aħħar żewġ inciżi, sabiex dawn jidhru anqas restrittivi, kif ukoll sabiex tinkludi informazzjoni bl-għan li jiġu rimedjati n-nuqqasijiet identifikati. Barra minn hekk, il-Bord iqis li jenħtieġ li tkun permessa aktar flessibbiltà, u jinkoraġġixxi lill-SA ES sabiex tqis li l-informazzjoni elenkata fir-rekwiżit jaf ma tiġix ipprovduta la lis-sid tal-kodiċi u lanqas lil kwalunkwe entità oħra msemmija fil-kodiċi ta' kondotta u żżid ir-referenza msemmija hawn fuq.

2.2.9 STATUS LEGALI

36. It-Taqsim 8.1 tal-abbozz tar-rekwiżiti ta' akkreditazzjoni tal-SA ES tinkludi referenza għall-personalità ġuridika tal-korp ta' monitoraġġ; madankollu, korp intern ta' monitoraġġ x'aktarx ma jkollux

personalità ġuridika. Dan ir-rekwiżit fil-fatt ikun jimpedixxi lil korp intern ta' monitoraġġ milli japplika għall-akkreditazzjoni. Konsegwentement, il-Bord jirrakkomanda lill-SA ES sabiex tħassar ir-referenza għall-*"personalità ġuridika"* sabiex jiġi ċċarat li l-korpi interni ta' monitoraġġ mhumiex esklużi.

37. Fl-aħħar nett, il-Bord jinnota li r-rekwiżiti tal-SA ES jew in-noti ta' spjegazzjoni ma jagħmlux referenza għas-sottokuntrattar, u b'hekk dan il-qasam jithalla miftuħ għall-korpi ta' monitoraġġ li japplikaw għall-akkreditazzjoni sabiex jiddeċiedu dwaru. Il-Bord jirrakkomanda li l-SA ES tiċċara jekk il-korp ta' monitoraġġ jistax jirrikorri għas-sottokuntratturi u b'liema termini u kundizzjonijiet u li dawn ikunu riflessi fin-noti ta' spjegazzjoni jew fl-ordinanza kif xieraq. Jekk l-SA ES tindika li huwa permess is-sottokuntrattar, il-Bord jirrakkomanda li l-SA ES tindika, fir-rekwiżiti, li l-obbligi applikabbli għall-korp ta' monitoraġġ huma applikabbli bl-istess mod għas-sottokuntratturi.

3 KONKLUŻJONIJIET / RAKKOMANDAZZJONIJIET

38. L-abbozz tar-rekwiżiti ta' akkreditazzjoni tal-Awtorità Superviżorja ta' Spanja jista' jwassal għal applikazzjoni inkonsistenti tal-akkreditazzjoni tal-korpi ta' monitoraġġ u jeħtieġ li jsiru l-bidliet li ġejjin:
39. Fir-rigward tar-*rimarki ġenerali*, il-Bord jirrakkomanda li l-SA ES:
1. tissostitwixxi *"jenħtieġ li"* b' *"għandhom"* jew *"iridu"* fit-test kollu, sabiex tiżgura l-infurzabbiltà tar-rekwiżiti.
40. Fir-rigward tal-*indipendenza*, il-Bord jirrakkomanda li l-SA ES:
1. tiċċara u tispjega kif l-indipendenza tista' tinkiseb minn korp intern ta' monitoraġġ fit-taqsima 1;
 2. tħassar is-sentenza li ġejja *" jew mill-isponsor tal-kodiċi ta' kondotta, meta l-korp ta' monitoraġġ ikun korp ta' ġewwa"* mir-rekwiżit 1.1, it-tielet inċiż, jew inkella tiċċaraha, sabiex ir-rekwiżiti ta' indipendenza u ta' imparzjalità, kif stipulati fil-Linji Gwida, jiġu ssodisfati;
 3. tagġusta l-formulazzjoni fir-rekwiżit 1.3, sabiex tiżgura li l-finanzjament tal-korp ta' monitoraġġ ma jaffettwax l-indipendenza tiegħu;
 4. tagħmel anqas stretta l-formulazzjoni tar-rekwiżit 8.3, billi tirreferi għar-responsabbiltajiet tal-korp ta' monitoraġġ b'mod ġenerali sabiex dan ir-rekwiżit jidher anqas ta' piż għall-entitajiet żgħar u ta' daqs medju li japplikaw għall-akkreditazzjoni;
 5. tispeċifika liema informazzjoni tar-rapport tal-korp ta' monitoraġġ dwar l-attivitajiet annwali titqies rilevanti għall-pubblikazzjoni, kif ukoll il-livell ta' dettall tal-informazzjoni li jeħtieġ li tkun inkluża f'dawn ir-rapporti;
 6. tinkludi l-obbligu li tintwera l-indipendenza fir-rigward tar-responsabbiltà tal-korp ta' monitoraġġ.
41. Fir-rigward tal-*"ġestjoni trasparenti tal-ilmenti"*, il-Bord jirrakkomanda li l-SA ES:
1. tadotta approċċ aktar flessibbli fir-rekwiżit 5.2, fir-rigward tal-iskeda ta' żmien għar-riżoluzzjoni tal-ilmenti;
 2. tinkludi referenza għal rimedji u għal miżuri korrettivi fir-rekwiżit 5.2;

3. tispeċifika t-tip ta' informazzjoni rilevanti li l-korp ta' monitoraġġ huwa obbligat li jippubblika fir-rigward tad-deċiżjonijiet finali adottati.

42. Fir-rigward tal-*"komunikazzjoni mal-AEPD"*, il-Bord jirrakkomanda li l-SA ES:

1. tifformula mill-ġdid ir-rekwiżit 6.2 sabiex dan ikopri l-aspettattivi taż-żmien xierqa għall-komunikazzjoni mal-AEPD;
2. tħassar ir-referenza għall-kamp ta' applikazzjoni tal-akkreditazzjoni jew, inkella, tiċċara t-tifsira tagħha fir-rekwiżit 6.2, ir-raba' inċiż;
3. iżżid referenza għall-*"eskluzjoni"* fir-rekwiżit 6.3, għal raġunijiet ta' ċarezza.

43. Fir-rigward tal-*"istatus legali"*, il-Bord jirrakkomanda li l-SA ES:

1. tħassar ir-referenza għall-*"personalità ġuridika"* fir-rekwiżit 8.1 sabiex tiċċara li l-korpi interni ta' monitoraġġ mhumiex esklużi;
2. tiċċara jekk il-korp ta' monitoraġġ jistax jirrikorri għas-sottokuntratturi u b'liema termini u kundizzjonijiet u li dawn ikunu riflessi fir-rekwiżiti jew fin-noti ta' spjegazzjoni. Jekk ikun permess is-sottokuntrattar, temenda r-rekwiżiti jew in-noti ta' spjegazzjoni, b'tali mod li l-obbligi applikabbli għall-korp ta' monitoraġġ ikunu applikabbli bl-istess mod għas-sottokuntratturi.

4 RIMARKI FINALI

44. Din l-opinjoni hija indirizzata lill-awtorità superviżorja ta' Spanja u se tiġi ppubblikata skont l-Artikolu 64(5)(b) tal-GDPR.
45. Skont l-Artikolu 64(7) u (8) tal-GDPR, l-awtorità superviżorja għandha tikkomunika lill-President, permezz ta' mezzi elettronici fi żmien ġimagħtejn wara li tirċievi l-opinjoni, jekk hijiex se temenda jew iżżomm l-abbozz tad-deċiżjoni tagħha. Fl-istess perjodu ta' żmien, għandha tipprovdi l-abbozz tad-deċiżjoni emendat jew, meta ma jkollhiex l-intenzjoni li ssegwi l-opinjoni tal-Bord, għandha tipprovdi r-raġunijiet rilevanti għaliex ma jkollhiex l-intenzjoni li ssegwi din l-opinjoni, b'mod sħiħ jew parzjalment. L-awtorità superviżorja għandha tikkomunika d-deċiżjoni finali lill-Bord biex tiddaħhal fir-reġistru tad-deċiżjonijiet soġġetti għall-mekkaniżmu ta' konsistenza, f'konformità mal-Artikolu 70(1)(y) tal-GDPR.

Għall-Bord Ewropew għall-Protezzjoni tad-Data

Il-President

(Andrea Jelinek)